



# Ġabra tal-ġurisprudenza

## KONKLUŻJONIJIET TAL-AVUKAT ĠENERALI KOKOTT ippreżentati fis-26 ta' Lulju 2017<sup>1</sup>

### Kawża C-358/16

### UBS (Luxembourg) SA *et*

[talba għal deċiżjoni preliminari mressqa mill-Cour administrative (qorti amministrattiva, il-Lussemburgu)]

“Rinviju għal deċiżjoni preliminari – Direttiva 2004/39/KE – Artikolu 54(1) u (3) – Aċċess għal informazzjoni fil-proċeduri ġudizzjarji kontra deċiżjoni tal-awtorità nazzjonali ta' sorveljanza tas-settur finanzjarju – Sigriet professjonali – Eċċezzjoni għal każijiet li jaqgħu taħt id-dritt kriminali – Dritt għal amministrazzjoni tajba – Dritt għal protezzjoni ġudizzjarja effettiva”

#### I. Introduzzjoni

1. Awtorità ta' sorveljanza tas-settur finanzjarju tista' tirrifjuta lid-destinatarji ta' miżura li tikkawża preġudizzju l-aċċess għal dokumenti li jiskaġunaw, li jikkonċernaw lil terzi, billi tinwoka s-sigriet professjonali skont l-Artikolu 54 tad-Direttiva 2004/39/KE dwar is-swieq fl-istrumenti finanzjarji<sup>23</sup>?

2. Din id-domanda hawnhekk tqum fil-kuntest ta' deċiżjoni tal-awtorità Lussemburġiża ta' sorveljanza tas-settur finanzjarju li tikkonstata li DV ma għandux ir-reputazzjoni tajba li hija neċessarja biex ikun jista' jeżerċita funzjonijiet ta' tmexxija f'imprizi ta' investiment. Ir-raġuni għad-deċiżjoni kienet ir-rwol tiegħu fl-istabbiliment u l-ġestjoni ta' impriza li kienet involuta fl-iskandlu finanzjarju Madoff<sup>4</sup>.

3. F'din it-talba għal deċiżjoni preliminari tal-Cour administrative (qorti amministrattiva, il-Lussemburgu), il-Qorti tal-Ġustizzja għandha quddiemha l-isfida li tirrikonċilja l-protezzjoni tas-sigriet professjonali u l-protezzjoni tad-drittijiet tad-difiza.

4. Għaldaqstant, l-ewwel nett, għandu jiġi mistharreg jekk sitwazzjoni bħal dik inezami hiji koperta mill-eċċezzjoni għas-sigriet professjonali prevista fl-Artikolu 54 tad-Direttiva 2004/39 għal “każijiet koperti bil-liġijiet kriminali”. It-tieni nett għandu jiġi eżaminat, fid-dawl tal-garanziji ta' smiġh xieraq u rimedju effettiv, jekk il-mod kif jinsab stabbilit is-sigriet professjonali fl-Artikolu 54 tad-Direttiva jihux suffiċjentement inkunsiderazzjoni d-dritt ta' aċċess għall-fajl tad-destinatarji ta' miżura bil-karatteristiċi tal-każ preżenti.

1 Lingwa oriġinali: il-Ġermaniż.

2 Direttiva 2004/39/KE tal-Parlament Ewropew u tal-Kunsill, tal-21 ta' April 2004, dwar is-swieq fl-istrumenti finanzjarji li temenda d-Direttiva tal-Kunsill 85/611/KEE u 93/6/KEE u d-Direttiva 2000/12/KE tal-Parlament Ewropew u tal-Kunsill u li thassar id-Direttiva tal-Kunsill 93/22/KEE (ĠU Edizzjoni Speċjali bil-Malti, Kapitolu 6, Vol. 7, p. 263) fil-verżjoni tad-Direttiva 2008/10/KE tal-Parlament Ewropew u tal-Kunsill, tal-11 ta' Marzu 2008 (ĠU 2008, L 76, p. 33).

3 Ara wkoll, f'dan ir-rigward, is-sentenza tat-12 ta' Novembru 2014, Altmann *et* (C-140/13, EU:C:2014:2362) u l-kawża pendenti C-15/16, Baumeister.

4 Il-frodi tal-investiment ta' Bernard Lawrence Madoff, ċittadin tal-Istati Uniti, ikkawżat dannu fid-dinja kollha ta' madwar 65 biljun dollaru Amerikan. Fl-2009, Madoff ġie kkundannat għal piena ta' priġunerija ta' 150 sena.

## II. Il-kuntest ġuridiku

### A. *Id-dritt tal-Unjoni*

5. L-Artikoli 41, 47 u 48 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”) kif ukoll id-Direttiva 2004/39 jikkostitwixxu l-kuntest ġuridiku tal-Unjoni tal-każ ineżami.

6. B'mod preliminari, għandu jsir riferiment għall-premessi 2, 44, 63 u 71 tad-Direttiva:

“(2) [...] huwa meħtieġ li jiġi pprovvdut il-grad ta' armonizzazzjoni meħtieġ sabiex joffri lill-investituri livell għoli ta' protezzjoni u sabiex id-ditti ta' l-investment jithallew jipprovdu servizzi ġewwa l-Komunità kollha, galadarba hi Suq Waħdieni, fuq il-bażi tas-sorveljanza tal-pajjiż tal-post. [...]

(44) Bil-mira doppja li jiġu protetti l-investituri u li jiġi żgurati l-operat bla xkiel tas-swieq tat-titoli, [...].

(63) Huwa meħtieġ li jiġu rrinforzati d-dispożizzjonijiet dwar l-iskambju tat-tagħrif bejn l-awtoritajiet kompetenti nazzjonali li li jiġu msahha d-dmirijiet ta' l-assistenza u l-koperazzjoni li għandhom jagħtu lil xulxin. Minhabba l-attività tizdied li taqsam il-fruntieri, l-awtoritajiet kompetenti għandhom jipprovdu lil xulxin it-tagħrif rilevanti sabiex jeżerċitaw il-funzjonijiet tagħhom, sabiex jiżguraw l-infurzar effettiv ta' din id-Direttiva, inklużi s-sitwazzjonijiet meta l-kontravvenzjonijiet jew il-kontravvenzjonijiet issuspettati jistgħu jkunu ta' tħassib lill-awtoritajiet f'żewġ Stati Membri jew iktar. Fl-iskambju tat-tagħrif, hija meħtieġa segretezza stretta professjonali sabiex tiġi żgurata t-trasmissjoni bla xkiel ta' dan it-tagħrif u għall-protezzjoni ta' drittijiet partikolari.

(71) Il-għan li jinholq suq finanzjarju integrat, li fih l-investituri jiġu protetti b'mod effettiv u li jiġu ssalvagwardati l-effikaċja u l-integrità tas-suq ġenerali, jeħtieġ li jiġu stabbiliti htigiet regolatorji komuni li jkollhom x'jaqsmu mad-ditti ta' l-investment kulfejn ikunu awtorizzati fil-Komunità u li jirregolaw il-funzjonament tas-swieq irregolati u sistemi oħra tal-kummerċ sabiex jiġu pprevenuti l-opacità jew id-dizordni f'suq milli jimminaw l-operat effiċjenti tas-sistema finanzjarja Ewropea kollha. [...]

7. Fit-Titolu II, id-Direttiva tirregola l-awtorizzazzjoni tal-imprizi ta' investment u l-kundizzjonijiet għall-eżerċizzju tal-attività tagħhom.

8. L-Artikolu 5(1) tad-Direttiva jstabbilixxi l-htieġa għal awtorizzazzjoni f'dan ir-rigward:

“Kull wiehed mill-Istati Membri għandu jeħtieġ illi t-twettiq tax-xogħol tas-servizzi jew l-attivitajiet ta' l-investment bħala mestier jew kummerċ rregolati fuq bażi professjonali irid ikun bla ħsara għal awtorizzazzjoni minn qabel skond id-dispożizzjonijiet ta' dan il-Kapitolu. [...]”.

9. Skont l-Artikolu 8(1)(ċ) tad-Direttiva, l-awtorità kompetenti tista' tirtira l-awtorizzazzjoni maħruġa lil impriza ta' investment meta din “ma tissoktax tissodisfa l-kundizzjonijiet li fuqhom tkun giet konċessa l-awtorizzazzjoni, [...]”.

10. L-Artikolu 9(1)(1) u (3) tad-Direttiva jikkonċerna l-kundizzjonijiet għall-awtorizzazzjoni b'rabta mal-persuni li jmexxu impriza ta' investment:

“(1) L-Istati Membri għandhom jeħtieġu illi l-persuni li jmexxu l-kummerċ ta' ditta ta' l-investment b'mod dirett ikollhom fama tajba u esperjenza biżżejjed sabiex jiżguraw il-ġestjoni soda u prudenti tad-ditta ta' l-investiment.[...].

(3) L-awtorità kompetenti għandha tirrifjuta awtorizzazzjoni jekk ma tkunx sodisfatta illi l-persuni li jridu jidderieġu l-kummerċ tad-ditta ta' l-investment b'mod effettiv ikollhom il-fama tajba u l-esperjenza biżżejjed, jew jekk ikun hemm raġunijiet oġġettivi u li jistgħu jintwerew sabiex temmen illi l-bidlijiet proposti għall-amministrazzjoni tad-ditta johlqu tehdida għall-ġestjoni soda u prudenti tagħha”

11. L-Artikolu 16(1) tad-Direttiva jikkjarifika li l-kundizzjonijiet għall-awtorizzazzjoni inizjali, u b'mod partikolari l-Artikolu 9(3) tad-Direttiva, għandhom jiġu ssodisfatti l-ħin kollu.

“L-Istati Membri għandhom jeħtieġu illi ditta ta' l-investment awtorizzata fit-territorju tagħhom tikkonforma l-ħin kollu mal-kundizzjonijiet għall-awtorizzazzjoni inizjali stabbiliti fil-Kapitolu I ta' dan it-Titolu”.

12. L-ewwel kapitolu tat-Titolu IV (“L-awtoritajiet kompetenti”) tad-Direttiva jinkludi regoli dwar in-nomina tal-awtoritajiet kompetenti, is-setgħat tagħhom u dwar ir-rimedji ġudizzjarji:

13. Skont l-Artikolu 50(1) tad-Direttiva, “l-awtoritajiet kompetenti għandhom jingħataw il-poteri kollha tas-sorveljanza u l-investigazzjoni li jkunu meħtieġa għall-eżerċizzju tal-funzjonijiet tagħhom”. Skont il-paragrafu 2(1), dawn il-poteri jinkludu, *inter alia*, id-dritt li “jirreferu materji għall-prosekuzzjoni kriminali”.

14. L-Artikolu 51(1) tad-Direttiva jikkonċerna l-konsegwenzi possibbli ta' ksur tad-dispożizzjonijiet adottati b'applikazzjoni tad-Direttiva:

“(1) Mingħajr preġudizzju għall-proċeduti għall-irtirar ta' awtorizzazzjoni jew għad-dritt ta' l-Istati Membri li jimponu sanzjonijiet kriminali, l-Istati Membri għandhom jiżguraw, skond il-liġijiet nazzjonali tagħhom, illi jkunu jistgħu jittiehdu l-miżuri amministrattivi appoprijati jew ikunu jistgħu jiġu imposti sanzjonijiet amministrattivi kontra l-persuni responsabbli, meta ma jitharsux id-dispożizzjonijiet adottati sabiex tiġi implimentata din id-Direttiva. L-Istati Membri għandhom jiżguraw illi dawn il-miżuri jkunu effettivi, ipproporzjonati u dissważivi.”

15. L-Artikolu 54 tad-Direttiva, intitolat “Is-Segretezza professjonali” jipprevedi dan li ġej fil-paragrafi 1 sa 3:

“(1) L-Istati Membri għandhom jiżguraw li l-awtoritajiet kompetenti, il-persuni kollha li jaħdmu jew li jkunu jaħdmu għall-awtoritajiet kompetenti jew l-entitajiet li lilhom ikunu ġew iddelegati kompiti skond l-Artikolu 48(2), kif ukoll l-awdituri u l-esperti mogħtija struzzjonijiet mill-awtoritajiet kompetenti, jkunu marbuta l-obbligu tas-segretezza professjonali. Ma jista' jiġi żvelat l-ebda tagħrif li jistgħu jirċievu fil-kors tad-dmirijiet tagħhom lill-ebda persuna jew awtorità, ikunu xi jkunu, għajr f'għamla sommarja u aggregata hekk li d-ditti individwali ta' l-investment jew kull persuna oħra ma jistgħux jiġu identifikati, mingħajr preġudizzju għall-każijiet koperti bil-liġijiet kriminali jew bid-dispożizzjonijiet l-oħra ta' din id-Direttiva.

(2) Meta ditta ta' l-investment, operatur tas-suq jew suq irregolat ikunu ġew iddikjarati falluti, jew jagħlqu l-kummerċ bil-fors, jista' jiġi żvelat it-tagħrif kunfidenzali li ma jirrigwardax lil partijiet terzi fil-proċedimenti ċivili jew kummerċjali jekk meħtieġ sabiex jitwettaq il-proċediment.

(3) Mingħajr preġudizzju għall-każijiet koperti bil-liġijiet kriminali, l-awtoritajiet kompetenti, il-korpi jew il-persuni naturali jew legali għajr l-awtoritajiet kompetenti li jirċievu tagħrif kunfidenzali skond din id-Direttiva jistgħu jużawh biss fit-twettiq tad-dmirijiet tagħhom u għall-eżerċizzju tal-funzjonijiet tagħhom, fil-każ ta' l-awtoritajiet kompetenti, gewwa l-iskop ta' din id-Direttiva jew, fil-każ ta' l-awtoritajiet, il-korpi jew il-persuni naturali u legali l-oħra bil-għan li għalih dan it-tagħrif ikun ġie

pprovvdut lilhom u/jew fil-kuntest ta' proċedimenti amministrattivi jew ġudizzjarji li jkollhom x'jaqsmu b'mod speċifiku ma' l-eżerċizzju ta' dawn il-funzjonijiet. Madankollu, meta l-awtorità kompetenti jew kull awtorità, korp jew persuna oħra li jikkomunikaw it-tagħrif jagħtu l-kunsens tagħhom għal dan, l-awtorità li tirċievi t-tagħrif tista' tużah għal għanijiet oħra.”

### **B. Id-dritt Lussemburġiż**

16. L-Artikolu 11 tal-liġi tat-8 ta' Ġunju 1979<sup>5</sup> jirregola d-dritt ta' aċċess għall-fajl fil-proċeduri amministrattivi, u l-Artikolu 13 jistabbilixxi l-eċċezzjonijiet.

17. L-Artikolu 19 tal-liġi tal-5 ta' April 1993<sup>6</sup>, li ġie aġġornat bħala parti mit-traspożizzjoni tad-Direttiva 2004/39, jistabbilixxi, b'mod komparabbli mal-Artikolu 9 tad-Direttiva, ir-rekwiżit ta' reputazzjoni tajba.

18. L-Artikolu 32 tal-liġi tat-13 ta' Lulju 2007<sup>7</sup> jirregola s-sigriet professjonali filwaqt li jittrasponi l-Artikolu 54 tad-Direttiva 2004/39.

### **III. Il-proċedura fil-kawża prinċipali u l-proċedura quddiem il-Qorti tal-Ġustizzja**

19. UBS (Luxembourg) S.A.<sup>8</sup> (iktar 'il quddiem “UBS”) stabbiliet il-kumpannija ta' investiment LUXALPHA SICAV (iktar 'il quddiem “Luxalpha”) bil-kooperazzjoni ta' DV, li mbagħad eżerċita funzjonijiet ta' tmexxija f'Luxalpha. Luxalpha kienet involuta fl-iskandlu finanzjarju Madoff u tqiegħdet fi stralc' fl-2009.

20. Permezz ta' deċiżjoni tal-4 ta' Jannar 2010, il-Commission de Surveillance du Secteur Financier (l-awtorità Lussemburġiża ta' sorveljanza tas-settur finanzjarju, iktar 'il-quddiem is-“CSSF”) ikkonstatat li DV ma kienx għadu affidabbli minhabba r-rwol tiegħu fl-istabbiliment u l-ġestjoni ta' Luxalpha, u b'hekk ma kienx adatt għar-rwol ta' amministratur f'waħda mill-entitajiet issorveljati minnha jew sabiex jeżerċita funzjoni oħra sugġetta għal awtorizzazzjoni. B'hekk huwa kellu jirriżenja mill-pożizzjonijiet rilevanti.

21. DV ippreżenta rikors kontra d-deċiżjoni tas-CSSF quddiem it-tribunal administratif (qorti amministrattiva). F'din il-proċedura, DV talab biex is-CSSF tittrażmettilu diversi dokumenti li s-CSSF kienet irċeviet fil-kuntest tal-attività ta' sorveljanza tagħha b'rabta ma' UBS u Luxalpha.

22. Is-CSSF irrifjutat li tagħmel dan billi invokat is-sigriet professjonali u billi indikat li hija fl-ebda mument ma bbażat ruhha fuq id-dokumenti mitluba b'rabta mad-deċiżjoni tal-4 ta' Jannar 2010. Hija għaddiet lil DV id-dokumenti kollha li jikkonċernaw il-proċess amministrattiv tiegħu.

23. DV ippreżenta rikors kontra d-deċiżjoni ta' rifjut tas-CSSF fil-kuntest ta' proċedura incidentali quddiem il-qorti amministrattiva, u talab li jiġu rrilaxxati d-dokumenti. Huwa tal-fehma li d-dokumenti inkwistjoni huma neċessarji għal difiża xierqa. Dawn jipprovdu tagħrif dwar it-tqassim reali tar-rwoli tal-persuni involuti fl-istabbiliment ta' Luxalpha. Il-qorti amministrattiva laqgħet it-talba għal informazzjoni biss parzjalment.

5 Mémorial A Nru 54, tas-6 ta' Lulju 1979.

6 Mémorial A Nru 27, tal-10 ta' April 1993.

7 Mémorial A Nru 116, tas-16 ta' Lulju 2007.

8 Suċċessur legali mill-1 ta' Diċembru 2016: UBS Europe SE.

24. Il-Cour administrative (qorti amministrattiva) iddeċidiet dwar l-appell ipprezentat permezz ta' sentenza tas-16 ta' Diċembru 2014. Il-qorti amministrattiva ordnat lis-CSSF sabiex tittrażmetti għadd kbir ta' dokumenti fil-kuntest tal-proċedura prinċipali. UBS u l-membri preċedenti tal-bord tad-diretturi ta' Luxalpha, Alain Hondequin *et*, bdew proċedura ta' oppożizzjoni minn terzi quddiem il-qorti amministrattiva kontra din is-sentenza. Il-partijiet li qed jopponu huma tal-fehma li t-trażmissjoni tad-dokumenti lil DV tkun tikser is-sigriet professjonali ggarantit fl-Artikolu 54 tad-Direttiva 2004/39.

25. F'dan il-kuntest, il-Cour administrative (qorti amministrattiva) għamlet lill-Qorti tal-Ġustizzja d-domandi preliminari li ġejjin skont l-Artikolu 267 TFUE:

“1. Fl-isfond, b'mod partikolari, tal-Artikolu 41 tal-Karta tad-Drittijiet Fundamentali tal-Unjoni Ewropea (il-Karta), li jissancixxi l-prinċipju ta' amministrazzjoni tajba, l-eċċezzjoni ta' 'każijiet koperti bil-liġijiet kriminali' msemmija kemm fil-parti finali tal-Artikolu 54(1) tad-Direttiva 2004/39/KE, kif ukoll fil-parti inizjali tal-Artikolu 54(3) tal-istess direttiva, tkopri wkoll ipotezi li taqa', skont il-leġiżlazzjoni nazzjonali, taht sanzjoni amministrattiva, iżda li mill-perspettiva tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali (KEDB) hija meqjusa li tiffirma parti mid-dritt kriminali, bħalma hija s-sanzjoni inkwistjoni fil-kawża prinċipali, imposta mir-regolatur nazzjonali, awtorità sorveljanti nazzjonali, u li tikkonsisti f'li membru ta' Kamra tal-Avukati nazzjonali jiġi ordnat jiqaf milli jeżerċità, fi hdan entità ssorveljata mill-imsemmi regolatur, il-funzjoni ta' amministratur jew funzjoni oħra sugġetta għal approvazzjoni filwaqt li tordnalni jirreżenja mill-funzjonijiet relatati kollha tiegħu fl-iqsar żmien possibbli?

2. Fil-każ li s-sanzjoni amministrattiva msemmija iktar 'il fuq, meqjusa bħala tali fil-livell tad-dritt nazzjonali, taqa' taht proċedura amministrattiva, sa fejn huwa l-obbligu li jiġi mħares is-sigriet professjonali li awtorità sorveljanti nazzjonali tista' tinvoka abbażi tad-dispożizzjonijiet tal-Artikolu 54 tad-Direttiva 2004/39/KE, iċċitata iktar 'il fuq, sugġett għall-eżistenza ta' smiegh xieraq li jinkludi rimedju effettiv bħal dawk li jirriżultaw mill-Artikolu 47 tal-Karta, eżaminati fid-dawl tar-rekwiziti li jirriżultaw b'mod parallel mill-Artikoli 6 u 13 tal-KEDB fil-qasam ta' smiegh xieraq u ta' effettività tar-rimedju, li flimkien jikkostitwixxu l-garanziji previsti fl-Artikoli 48 tal-Karta, b'mod partikolari fir-rigward tal-aċċess sħiħ tal-persuna li kontriha ġiet imposta s-sanzjoni amministrattiva għall-fajl tal-awtur ta' dik is-sanzjoni li fl-istess hin huwa l-awtorità sorveljanti nazzjonali inkarigata mid-difiża tal-interessi u tad-drittijiet ċivili tal-persuna ssanzjonata?”

26. Is-CSSF, UBS, Hondequin *et* kif ukoll DV *et*<sup>9</sup> bħala partijiet fil-kawża prinċipali, u addizzjonalment ir-Repubblika Federali tal-Ġermanja, ir-Repubblika tal-Estonja, ir-Repubblika Ellenika, ir-Repubblika Taljana, ir-Repubblika tal-Polonja u l-Kummissjoni Ewropea pprezentaw osservazzjonijiet bil-miktub fil-proċedura quddiem il-Qorti tal-Ġustizzja. Fis-seduta tal-1 ta' Ġunju 2017, minbarra l-partijiet fil-kawża prinċipali kienu rrapprezentati wkoll ir-Repubblika Federali tal-Ġermanja u l-Kummissjoni Ewropea.

#### IV. Analizi

27. Il-proċedura għal deċizzjoni preliminari preżenti tikkonċerna d-dispożizzjonijiet dwar is-sigriet professjonali fl-Artikolu 54 tad-Direttiva 2004/39.

<sup>9</sup> EU, li kontra tiegħu fit-18 ta' Ġunju 2010 s-CSSF hadet deċizzjoni simili għal dik li ttehdet kontra DV, huwa wkoll parti fil-kawża prinċipali u fil-proċedura quddiem il-Qorti tal-Ġustizzja.



28. L-ewwel domanda preliminari hija dwar l-interpretazzjoni tal-eċċezzjoni li tinsab fil-paragrafi 1 u 3 għal “każijiet koperti bil-liġijiet kriminali”. Permezz tat-tieni domanda preliminari, il-qorti tar-rinviju tixtieq tkun taf jekk il-forma li jiehu s-sigriet professjonali fl-Artikolu 54 tad-Direttiva, fir-rigward tad-dritt ta’ aċċess għall-fajl tad-destinatarji ta’ miżura bħal dik fil-każ preżenti, jissodisfax il-garanziji ta’ smiġħ xieraq u ta’ rimedju effettiv.

29. Qabelxejn għandu jiġi indikat li sabiex tingħata risposta għad-domandi preliminari għandhom jittieħdu inkunsiderazzjoni l-għanijiet segwiti mid-Direttiva 2004/39 u l-kuntest li fih jinsab l-Artikolu 54.

30. Id-Direttiva 2004/39 għandha l-għan li tohloq suq integrat għall-istrumenti finanzjarji, li joffri livell ta’ protezzjoni għoli lill-investituri u li jippermetti lill-imprizi ta’ investiment li jipprovdu servizzi mal-Unjoni kollha fuq il-bażi tas-sorveljanza eżerċitata fl-Istat Membru ta’ oriġini<sup>10</sup>. F’dan ir-rigward l-Artikolu 54 tad-Direttiva għandu r-rwol li jiggarrantixxi l-iskambju ta’ informazzjoni mingħajr xkiel meħtieġ għal dan l-għan. Peress li dan jirrikjedi li l-imprizi ta’ investiment issorveljati u l-awtoritajiet kompetenti jkunu jistgħu jkunu ċerti li l-informazzjoni kunfidenzjali trażmessa bħala prinċipju tibqa’ wkoll kunfidenzjali<sup>11</sup>, bħala prinċipju, skont l-Artikolu 54(1) tad-Direttiva huwa pprojbit li l-awtoritajiet sorveljanti jiżvelaw lil terzi informazzjoni kunfidenzjali f’forma mhux iġġeneralizzata u mhux anonimizzata.

#### ***A. Fuq l-ewwel domanda preliminari – “każijiet koperti bil-liġijiet kriminali”***

31. Permezz tal-ewwel domanda tagħha, il-qorti tar-rinviju essenzjalment tixtieq tkun taf jekk l-eċċezzjoni għas-sigriet professjonali prevista fl-Artikolu 54 tad-Direttiva 2004/39 għal “każijiet koperti bil-liġijiet kriminali” tapplikax għal miżura bil-karatteristiċi tad-deċiżjoni tas-CSSF tal-4 ta’ Jannar 2010, filwaqt li jitqies id-dritt għal amministrazzjoni tajba.

32. Fil-kuntest tal-Artikolu 54 tad-Direttiva, l-espressjoni tinsab kemm fil-paragrafu 1 kif ukoll fl-ewwel sentenza tal-paragrafu 3.

33. L-aħħar klawżola tal-Artikolu 54(1) tad-Direttiva tistabilixxi li l-projbizzjoni tal-iżvelar ta’ informazzjoni kunfidenzjali lil terzi ma tapplikax għal “każijiet koperti bil-liġijiet kriminali”. L-Artikolu 54(3) tad-Direttiva jikkonċerna l-użu tal-informazzjoni kunfidenzjali mill-awtorità kompetenti. Dan huwa permess, “[m]ingħajr preġudizzju għall-każijiet koperti bil-liġijiet kriminali”, biss għal għanijiet partikolari u speċifikati<sup>12</sup>.

#### ***1. Fuq l-interpretazzjoni awtonoma tal-eċċezzjoni***

34. L-ewwel nett għandu jiġi kkonstatat li d-Direttiva ma tinkludi ebda definizzjoni tal-“każijiet koperti bil-liġijiet kriminali” u f’dan ir-rigward ma tirreferix għad-dritt tal-Istati Membri.

35. Għaldaqstant din l-espressjoni għandha tingħata interpretazzjoni awtonoma u uniformi fl-Unjoni kollha b’konformità mal-ġurisprudenza stabbilita tal-Qorti tal-Ġustizzja<sup>13</sup>.

10 Ara s-sentenza tat-12 ta’ Novembru 2014, Altmann *et* (C-140/13, EU:C:2014:2362, punt 26) u l-premessi 2, 31, 44 u 71 tad-Direttiva 2004/39.

11 Ara s-sentenza tat-12 ta’ Novembru 2014, Altmann *et* (C-140/13, EU:C:2014:2362, punti 31 u 32) u addizzjonalment is-sentenza tal-11 ta’ Diċembru 1985, Hillenius (110/84, EU:C:1985:495, punt 27) kif ukoll il-premessi 44 u 63 tad-Direttiva 2004/39.

12 Niddubita li l-“użu” ta’ data kunfidenzjali skont l-Artikolu 54(3) jista’ jkopri wkoll l-“iżvelar” tal-informazzjoni fis-sens tal-Artikolu 54(1) tad-Direttiva (ara l-konklużjonijiet tal-Avukat Ġenerali Slynn fil-kawża Hillenius [110/84, EU:C:1985:333, p. 3950]). Peress li ż-żewġ paragrafi jipprevedu eċċezzjoni għall-“każijiet koperti bil-liġijiet kriminali” bi kliem identiku, ir-risposta għal din il-kwistjoni ma hijiex deċiżiva hawnhekk.

13 Ara s-sentenzi tat-18 ta’ Ottubru 2011, Brüstle (C-34/10, EU:C:2011:669, punt 25 u l-ġurisprudenza ċċitata), kif ukoll tad-9 ta’ Novembru 2016, Wathelet (C-149/15, EU:C:2016:840, punt 28).

36. Dan ma huwiex prekluz mill-fatt li l-ewwel sentenza tal-Artikolu 54(1) tad-Direttiva tobligha lill-Istati Membri jiżguraw li jkun japplika s-sigriet professjonali minghajr ma jispeċifikaw il-kontenut tiegħu b'mod preċiż. Fil-fatt, setgħa possibbli tal-Istati Membri, li hawnhekk ma hijiex inkwistjoni<sup>14</sup>, li jiddefinixxu l-kunċett ta' "sigriet professjonali" hija limitata fid-dritt tal-Unjoni, u b'mod partikolari fl-eċċezzjonijiet mill-projbizzjoni li tiġi żvelata informazzjoni kunfidenzjali, irregolati b'mod eżawrjenti fl-Artikolu 54 tad-Direttiva<sup>15</sup>.

37. Barra minn hekk, jekk ma tingħatax interpretazzjoni uniformi fl-Unjoni kollha tal-każijiet li fihom l-iżvelar ta' informazzjoni kunfidenzjali lil terzi huwa permess b'mod eċċezzjonali, dan ikun jippreġudika l-iskambju ta' informazzjoni minghajr xkiel bejn id-diversi awtoritajiet u l-imprizi ta' investiment, peress li l-partijiet ma jkunux jistgħu jkunu ċerti li informazzjoni kunfidenzjali bħala prinċipju tibqa' wkoll kunfidenzjali. Dan ikun imur ukoll kontra t-tieni premessa tad-Direttiva 2004/39, li skontha din id-direttiva timmira proprju għall-armonizzazzjoni sal-livell meħtieġ sabiex l-imprizi ta' investiment ikunu jistgħu jipprovdu servizzi mal-Unjoni kollha fuq il-bażi tas-sorveljanza eżerċitata fl-Istat Membru ta' oriġini u biex jiġi ggarantit livell għoli ta' protezzjoni lill-investituri.

## 2. Fuq is-sinjifikat tal-eċċezzjoni

38. Meta tiġi interpretata l-espressjoni "każijiet koperti bil-liġijiet kriminali", essenzjalment ikunu possibbli żewġ alternattivi. Minn naħa, hija inkwistjoni interpretazzjoni "sostantiva", li skontha sitwazzjonijiet li jinvolve att kriminali jew sanzjoni kriminali għandhom jiġu rrikonnoxxuti bħala "każijiet koperti bil-liġijiet kriminali". Dan jista' jkun il-każ fil-kawża prinċipali, minhabba li possibbilment id-deċiżjoni tas-CSSF għandha titqies bħala waħda ta' natura kriminali. Min-naħa l-oħra hija ssuġġerita interpretazzjoni "proċedurali", li skontha, skont din l-eċċezzjoni, l-iżvelar ta' informazzjoni kunfidenzjali għandu jkun permess biss jekk dan ikun neċessarju għall-investigazzjonijiet jew il-proċeduri kriminali skont id-dritt nazzjonali.

39. Il-kwistjoni dwar liema interpretazzjoni għandha tapplika għandha tiġi ddeterminata b'mod partikolari filwaqt li jittiehed inkunsiderazzjoni l-kuntest li fih jintużaw l-espressjonijiet u l-għanijiet tad-dispożizzjonijiet li minnhom jagħmlu parti<sup>16</sup>.

### a) Fuq il-kuntest tal-eċċezzjoni fl-Artikolu 54 tad-Direttiva

40. Fil-każ ineżami, il-kuntest li fih tintuża l-espressjoni "każijiet koperti bil-liġijiet kriminali" huwa kontra l-interpretazzjoni "sostantiva" ta' din il-formulazzjoni.

41. L-ewwel nett, b'mod partikolari min-natura tal-formulazzjoni li għandha tiġi interpretata bħala dispożizzjoni ta' deroga<sup>17</sup> u mill-htieġa stabbilita fil-premessa 63 tad-Direttiva għal "segretezza stretta professjonali", jirriżulta li l-"każijiet koperti bil-liġijiet kriminali" għandhom jiġu interpretati b'mod strett. Jekk dak li jkun japplika l-eċċezzjoni għas-sitwazzjonijiet kollha li jinvolve att kriminali jew sanzjoni kriminali, dan ixejjen ir-regola bażika tal-Artikolu 54(1) tad-Direttiva, li skontha teżisti projbizzjoni fuq l-iżvelar ta' informazzjoni kunfidenzjali lil terzi.

<sup>14</sup> Ara, f'dan ir-rigward, il-kawża pendenti C-15/16, Baumeister, li hija dwar l-interpretazzjoni tal-kunċetti ta' "sigriet professjonali" u ta' "informazzjoni kunfidenzjali".

<sup>15</sup> Ara s-sentenza tat-12 ta' Novembru 2014, Altmann *et* (C-140/13, EU:C:2014:2362, punt 35).

<sup>16</sup> Ara s-sentenzi tat-18 ta' Ottubru 2011, Brüstle (C-34/10, EU:C:2011:669, punt 31), tad-19 ta' Diċembru 2013, Fish Legal u Shirley (C-279/12, EU:C:2013:853, punt 42), u tad-29 ta' Ottubru 2015, Saudaçor (C-174/14, EU:C:2015:733, punt 52).

<sup>17</sup> Ara s-sentenzi tat-22 ta' April 2010, Il-Kummissjoni vs Ir-Renju Unit (C-346/08, EU:C:2010:213, punt 39), u tas-26 ta' Frar 2015, Wucher Helicopter u Euro-Aviation Versicherung (C-6/14, EU:C:2015:122, punt 24).

42. Barra minn hekk, għandu jiġi nnotat li l-kliem tal-Artikolu 54(1) tad-Direttiva ma jimponi ebda rekwiżit iehor għall-ksur tas-sigriet professjonali f'każijiet li jaqgħu taħt id-dritt kriminali.

43. Dan huwa b'kuntrast kbir mal-eċċezzjoni li tinsab fl-Artikolu 54(2) tad-Direttiva, li hija intiża sabiex tiffaċilita t-trażmissjoni ta' informazzjoni kunfidenzjali "meta l-affarijiet ikunu marru serjament ħazin u [...] l-entità tkun waqfet l-attivitajiet normali tagħha"<sup>18</sup>, iżda xorta waħda timponi rekwiżiti oħra. B'hekk l-Artikolu 54(2) tad-Direttiva huwa applikabbli biss f'ċerti sitwazzjonijiet (meta jinbdew proċeduri ta' falliment kontra impriża ta' investiment jew meta jinbeda l-istralċ obligatorju tagħha permezz ta' deċiżjoni ta' qorti), jirrestringi l-iżvelar għal kuntest speċifiku (fi proċeduri ċivili jew kummerċjali) u jippermetti biss l-iżvelar ta' ċerta informazzjoni (informazzjoni li ma tirrigwardax lil terzi u li hija neċessarja għall-proċedura inkwistjoni).

44. Permezz ta' dan il-paragun bejn il-paragrafi (1) u (2) tal-Artikolu 54 tad-Direttiva huwa ċar li l-espressjoni "każijiet koperti bil-liġijiet kriminali" ma tistax tkopri s-sitwazzjonijiet kollha fejn mil-lat sostantiv ikunu kkonċernati atti kriminali jew sanzjonijiet kriminali. Dan għaliex tali fehim, fid-dawl tan-nuqqas ta' kundizzjonijiet ulterjuri, idgħajef, mingħajr ġustifikazzjoni evidenti, il-protezzjoni stretta tas-sigriet professjonali li hija fil-mira tal-Artikolu 54 u li hija indispensabbli għall-finijiet tad-Direttiva. Fl-istess ħin, ir-restrizzjonijiet iddettaljati tal-Artikolu 54(2) jiġu ppreġudikati f'tali każijiet. B'mod partikolari għandu jiġi preżunt li l-leġiżlatur kien jipprevedi kundizzjonijiet ulterjuri li kieku l-formulazzjoni "każijiet koperti bil-liġijiet kriminali" kellha tkopri wkoll każijiet li jinvolvu atti kriminali mwettqa fis-swieq tat-titoli jew, bħal fil-każ preżenti, in-natura kriminali ta' miżura.

*b) Fuq l-għan tal-eċċezzjoni*

45. Il-fatt li l-espressjoni "każijiet koperti bil-liġijiet kriminali" ma tistax tkopri s-sitwazzjonijiet kollha fejn mil-lat sostantiv huma kkonċernati atti kriminali jew sanzjonijiet kriminali huwa appoġġat ukoll mill-għan tal-espressjoni.

46. L-Artikolu 51(1) tad-Direttiva jistabbilixxi biċ-ċar li "[m]ingħajr preġudizzju għall-proċeduti għall-irtirar ta' awtorizzazzjoni jew għad-dritt ta' l-Istati Membri li jimponu sanzjonijiet kriminali" jeżisti obbligu li jiġu stabbiliti "miżuri amministrattivi appoprijati jew ikunu jistgħu jiġu imposti sanzjonijiet amministrattivi" sabiex ikunu jistgħu jittieħdu passi kontra l-persuni responsabbli meta jkun hemm ksur tad-Direttiva.

47. Fl-opinjoni tiegħi, il-formulazzjonijiet "mingħajr preġudizzju għall-każijiet koperti bil-liġijiet kriminali" fl-Artikolu 54(1) u "[m]ingħajr preġudizzju għall-każijiet koperti bil-liġijiet kriminali" fl-Artikolu 54(3) tad-Direttiva wkoll għandhom jinftieħmu bħala kjarifika, bħall-konstatazzjoni li d-dritt tal-Istati Membri li jimponu sanzjonijiet kriminali jibqa' mhux affettwat. Huma jagħmluha ċara li s-sigriet professjonali, fil-każijiet li fihom, skont id-dritt tal-Istati Membri, għandha tiġi imposta sanzjoni kriminali jew tinbeda proċedura f'dan ir-rigward, ma jipprekludix it-trażmissjoni ta' informazzjoni lill-awtoritajiet korrispondenti. B'konformità ma' dan, l-Artikolu 50(2)(l), għall-każ li l-inizjattiva ma toriġinax mill-awtoritajiet tal-Istati Membri, jipprovdi d-dritt tal-awtorità kompetenti li tirreferi kawża lil qorti għal finijiet ta' prosekuzzjoni kriminali.

48. L-espressjoni "każijiet koperti bil-liġijiet kriminali" għandha tevita kunflitt mad-dritt tal-Istati Membri li jimponu sanzjonijiet kriminali u jibdew proċeduri f'dan ir-rigward.

<sup>18</sup> Konklużjonijiet tal-Avukat Ġenerali Jääskinen fil-kawża Altman *et* (C-140/13, EU:C:2014:2168, punt 50).



49. Dan l-iskop huwa wkoll konformi mal-kawża Altmann *et*<sup>19</sup>, li kienet ibbażata fuq talba għal informazzjoni ta' investituri affettwati ta' impriza ta' investment li aġixxiet b'mod frawdolenti. Il-Qorti tal-Ġustizzja ddecidiet li dan il-każ ma kienx jaq' taht id-dritt kriminali, peress li t-talba għal informazzjoni "kienet giet ipprezentata sussegwentement għall-kundanni ta' natura kriminali fil-konfront tal-persuni responsabbli [tal-impriza ta' investment]"<sup>20</sup>. La n-natura frawdolenti tal-attività tal-kumpanija u lanqas il-kundanni ta' natura kriminali tal-persuni responsabbli ma kellhom il-konsegwenza li l-każ jaq' taht id-dritt kriminali fis-sens tad-Direttiva<sup>21</sup>. L-Avukat Ġenerali Jääskinen argumenta b'mod simili fil-konkluzjonijiet tiegħu, fis-sens li l-għan segwit mit-talba għal informazzjoni "ma huwiex li [tuża] dawn għall-finijiet tal-proċeduri kriminali"<sup>22</sup>. L-eċċezzjoni madankollu għandha l-għan li "[tagħmel] possibbli l-investigazzjonijiet u l-proċeduri kriminali fi kwalunkwe mument, anki matul l-eżerċizzju tal-attivitajiet normali tal-impriza ta' investment, u għalhekk [tippermetti] lill-awtorità ta' superviżjoni li tiżvela informazzjoni għall-finijiet ta' tali proċeduri"<sup>23</sup>.

50. Finalment, fir-rigward tad-determinazzjoni tal-għan tal-eċċezzjoni ta' "każijiet koperti bil-liġijiet kriminali", jista' jiġi indikat ukoll il-fatt li l-eċċezzjoni ma tipprevedi ebda kundizzjoni oħra. Il-preżunzjoni li f'każijiet b'rabta ma' atti kriminali jew sanzjonijiet ta' natura kriminali l-Artikolu 54(1) tad-Direttiva jippermetti l-iżvelar ta' kwalunkwe informazzjoni kunfidenzjali fi kwalunkwe kuntest lil kull awtorità jew persuna, ma tistax tkun intiża mill-eċċezzjoni għall-"każijiet koperti bil-liġijiet kriminali". Dan għaliex tali fehim ikun imur kontra l-għan fundamentali tal-Artikolu 54 tad-Direttiva 2004/39, li tiġi żgurata protezzjoni stretta tas-sigriet professjonali.

### c) Kunsiderazzjonijiet oħrajn

51. Interpretazzjoni "proċedurali" tal-"każijiet koperti bil-liġijiet kriminali" hija konformi wkoll mal-kunsiderazzjonijiet segwenti.

52. L-ewwel nett din l-interpretazzjoni tikkorrispondi għall-istruttura tad-Direttiva 2004/39. Fl-Artikolu 51(1), id-Direttiva tagħmel distinzjoni ċara bejn miżuri tad-dritt regolatorju u amministrattiv, li huma mfassla mid-Direttiva, u s-sanzjonijiet ta' natura kriminali tal-Istati Membri, li jibqgħu mhux affettwati. Fehim sostantiv tal-eċċezzjoni fis-sens li hija kwistjoni tan-natura kriminali tal-miżuri u b'hekk il-miżuri amministrattivi ta' natura kriminali wkoll jistgħu jiġu kklassifikati bħala każijiet li jaqgħu taht id-dritt kriminali, tkun tmur kontra din id-distinzjoni.

53. Barra minn hekk, interpretazzjoni "proċedurali" tista' tiġi rrikonċiljata mal-fatt li l-espressjoni "każijiet koperti bil-liġijiet kriminali" tintuża f'għadd kbir ta' atti legali finanzjarji differenti<sup>24</sup>. Dan jissuġġerixxi li f'dan ir-rigward din hija pjuttost formulazzjoni biex jiġu evitati kunflitti u biex jiġi ffaċilitat l-iskambju ta' informazzjoni għall-finijiet tal-prosekuzzjoni kriminali, u b'hekk ma hijiex daqstant intiża għal kunsiderazzjoni individwali tal-miżuri, li jvarjaw skont in-natura u l-qasam irregolat mid-Direttiva.

19 Sentenza tat-12 ta' Novembru 2014, Altmann *et* (C-140/13, EU:C:2014:2362).

20 Sentenza tat-12 ta' Novembru 2014, Altmann *et* (C-140/13, EU:C:2014:2362, punt 39).

21 Ara s-sentenza tat-12 ta' Novembru 2014, Altmann *et* (C-140/13, EU:C:2014:2362, punt 41).

22 Konkluzjonijiet tal-Avukat Ġenerali Jääskinen fil-kawża Altmann *et* (C-140/13, EU:C:2014:2168, punt 28).

23 Konkluzjonijiet tal-Avukat Ġenerali Jääskinen fil-kawża Altmann *et* (C-140/13, EU:C:2014:2168, punt 27).

24 Ara, *inter alia*, l-Artikolu 53(1)(2) tad-Direttiva 2013/36/UE tal-Parlament Ewropew u tal-Kunsill, tas-26 ta' Ġunju 2013, dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investment, li temenda d-Direttiva 2002/87/KE u li thassar id-Direttivi 2006/48/KE u 2006/49/KE (ĠU 2013, L 176, p. 338); Artikolu 70(2) tar-Regolament (UE) Nru 1095/2010 tal-Parlament Ewropew u tal-Kunsill, tal-24 ta' Novembru 2010, li jistabbilixxi Awtorità Superviżorja Ewropea (Awtorità Ewropea ta-Titoli u s-Swieq) u li jemenda d-Deciżjoni Nru 716/2009/KE u jhassar id-Deciżjoni tal-Kummissjoni 2009/77/KE (ĠU 2010, L 331, p. 84); Artikolu 24(1) tad-Direttiva (UE) 2015/2366 tal-Parlament Ewropew u tal-Kunsill, tal-25 ta' Novembru 2015, dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010, u li thassar id-Direttiva 2007/64/KE (ĠU 2015, L 337, p. 35).

54. Finalment, dan l-approċċ “proċedurali” huwa kkonfermat ukoll mill-Artikolu 76(1) tad-Direttiva 2014/65/EU<sup>25</sup>, li tirriformula d-Direttiva 2004/39. Anki jekk id-Direttiva 2014/65 li dahlet fis-seħħ fit-2 ta’ Lulju 2014 issostitwiet id-Direttiva 2004/39 biss b’effett mit-3 ta’ Jannar 2017, ir-riformulazzjoni tista’ sservi ta’ indikazzjoni għall-interpretazzjoni tal-każijiet li jaqgħu taħt id-dritt kriminali. Skont l-Artikolu 76(1) tad-Direttiva 2014/65, ir-“rekwiżiti tad-dritt kriminali jew fiskali nazzjonali” ma humiex affettwati mill-projbizzjoni tal-iżvelar ta’ informazzjoni kunfidenzjali. B’hekk ma hijiex kwistjoni ta’ iżvelar ta’ informazzjoni kunfidenzjali lid-destinatariji ta’ miżuri ta’ sorveljanza jew kwistjoni tan-natura kriminali ta’ dawn il-miżuri, iżda pjuttost li jintwera li s-sigriet professjonali ma jipprekludix it-trażmissjoni meta din tkun meħtieġa għall-finijiet tad-dritt kriminali jew fiskali nazzjonali.

55. Għaldaqstant, bhala konklużjoni, għandu jingħad li l-espressjoni “każijiet koperti bil-liġijiet kriminali” ma teskludix mill-applikazzjoni tas-sigriet professjonali s-sitwazzjonijiet kollha fejn ikun ikkonċernat att kriminali jew sanzjoni kriminali. Minflok, l-eċċezzjoni maħluqa b’dan il-mod għandha tippermetti l-iżvelar ta’ informazzjoni kunfidenzjali lill-awtoritajiet nazzjonali kompetenti għal investigazzjonijiet u proċeduri kriminali, sakemm dan ikun meħtieġ mid-dritt kriminali jew mid-dritt proċedurali kriminali nazzjonali. Sitwazzjonijiet bħal dik preżenti b’hekk ma humiex “każijiet koperti bil-liġijiet kriminali”.

56. Il-kwistjoni dwar kemm il-prinċipju generali ta’ amministrazzjoni tajba<sup>26</sup> mhaddan fl-Artikolu 41 tal-Karta u d-dritt ta’ aċċess għall-fajl<sup>27</sup> iggarantit b’dan il-mod huma konsistenti mal-Artikolu 54 tad-Direttiva għandha tiġi diskussa fil-kuntest tat-tieni domanda preliminari.

### 3. Fuq l-alternattiva għal interpretazzjoni “sostantiva” tal-“każijiet koperti bil-liġijiet kriminali”

57. Jekk il-Qorti tal-Ġustizzja ma ssegwix is-suggeriment tiegħi, iżda tiddeciedi li l-espressjoni “każijiet koperti bil-liġijiet kriminali” tkopri sitwazzjonijiet li jinvolvu atti kriminali jew sanzjonijiet kriminali, għandu jiġi eżaminat jekk deciżjoni bħal dik tas-CSSF tal-4 ta’ Jannar 2010 hijiex ta’ natura kriminali.

58. Fir-rigward tal-kwistjoni dwar meta miżura għandha taqa’ taħt id-dritt kriminali, dak li jkun jista’ jirrikorri għal dak li l-Istat Membru kkonċernat jifhem b’“att kriminali” u “penali” jew għal interpretazzjoni awtonoma.

59. L-ewwel alternattiva, madankollu, tqajjem it-tfassib diġà msemmi fil-punti 34 sa 37.

60. Interpretazzjoni awtonoma tal-kunċett ta’ “każijiet koperti bil-liġijiet kriminali” tista’ tingħata skont il-ġurisprudenza tal-Qorti tal-Ġustizzja b’rabta mal-prinċipju ta’ *ne bis in idem* stabbilit fl-Artikolu 50 tal-Karta. B’riferiment għall-“kriterji Engel”<sup>28</sup> tal-Qorti Ewropea tad-Drittijiet tal-Bniedem (iktar ‘il quddiem il-“QEDB”), il-Qorti tal-Ġustizzja ddecidiet li għall-finijiet tal-evalwazzjoni tan-natura kriminali ta’ miżura huma rilevanti tliet kriterji: l-ewwel wiehed huwa dak dwar il-klassifikazzjoni legali tal-ksur fid-dritt nazzjonali, it-tieni huwa dak dwar in-natura stess tal-ksur, u t-tielet wiehed huwa dwar in-natura u l-grad ta’ severità tas-sanzjoni li l-persuna kkonċernata tista’ gġarrab<sup>29</sup>.

25 Direttiva 2014/65/UE tal-Parlament Ewropew u tal-Kunsill, tal-15 ta’ Mejju 2014, dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (ĠU 2014, L 173, p. 349).

26 Ara s-sentenza tat-8 ta’ Mejju 2014, N. (C-604/12, EU:C:2014:302, punt 49), kif ukoll l-ispegazzjoni dwar l-Artikolu 41 tal-Karta (Spjegazzjonijiet dwar il-Karta tad-Drittijiet Fundamentali, ĠU 2007, C 303, p. 17), u l-ġurisprudenza ċċitata hemmhekk.

27 Ara s-sentenza tat-18 ta’ Lulju 2013, Il-Kummissjoni *et vs* Kadi (C-584/10 P, C-593/10 P u C-595/10 P, EU:C:2013:518, punt 99), kif ukoll is-sentenza tal-Qorti Ġenerali tat-18 ta’ Diċembru 1992, Cimenteries CBR *et vs* Il-Kummissjoni (T-10/92 sa T-12/92 u T-15/92, EU:T:1992:123, punti 37 sa 41).

28 Ara l-QEDB, sentenza tat-8 ta’ Ġunju 1976, Engel *et vs* Il-Pajjiżi l-Baxxi (ECLI:CE:ECHR:1976:0608JUD000510071, §§ 80-82).

29 Ara s-sentenza tas-26 ta’ Frar 2013, Åkerberg Fransson (C-617/10, EU:C:2013:105, punt 35) b’riferiment għas-sentenza tal-5 ta’ Ġunju 2012, Bonda (C-489/10, EU:C:2012:319, punt 37) kif ukoll, addizzjonalment, il-konklużjonijiet tiegħi fil-kawża Bonda (C-489/10, EU:C:2011:845, punti 45 sa 50 u l-ġurisprudenza ċċitata).

61. Dwar l-ewwel kriterju, għandu jiġi kkonstatat li d-dritt Lussemburgiż jikklassifika miżura bħad-deċiżjoni tas-CSSF bħala waħda li taqa' taht id-dritt amministrattiv.

62. Fir-rigward tat-tieni kriterju, għandhom jittiehdu inkunsiderazzjoni l-grupp tad-destinatarji tar-regola, li fuqha hija bbażata l-miżura, l-għan tagħha u l-interessi legali protetti minnha<sup>30</sup>.

63. Deciżjoni bil-karatteristiċi ta' dik tal-każ preżenti ma għandhiex mnejn tittiehed kontra l-pubbliku ġenerali, kif huwa tipiku għad-dritt kriminali. Hija tista' tkun diretta biss lejn il-membri ta' grupp speċifiku, jiġifieri ċ-ċirku limitat ħafna ta' dawk li volontarjament iddeċidew li jeżerċitaw funzjonijiet ta' tmexxija fin-negozjar ta' titoli f'imprizi li jeħtieġu awtorizzazzjoni.

64. Fir-rigward tal-għan tad-deċiżjoni tas-CSSF, għandu jingħad li l-kriterju tar-reputazzjoni tajba skont l-ewwel subparagrafu tal-Artikolu 9(1) tad-Direttiva 2004/39 għandu jiżgura “[l]-għestjoni soda u prudenti tad-ditta ta' l-investiment”<sup>31</sup>. Bħar-rekwiżiti l-oħra li għandhom jiġu ssodisfatti mill-imprizi ta' investment sabiex jiksbu awtorizzazzjoni, din il-kundizzjoni hija intiża sabiex tippoteġi lill-investituri u sabiex tiggarrantixxi l-istabbiltà tas-sistema finanzjarja<sup>32</sup>. Sabiex tiġi żgurata din il-protezzjoni, il-kapaċità tal-amministraturi mhux biss għandha tiġi eżaminata fil-kuntest tal-proċedura ta' awtorizzazzjoni, iżda wkoll wara din il-proċedura, b'mod regolari mill-awtorità kompetenti<sup>33</sup>. Il-konstatazzjoni tas-CSSF li ma għad hemm ebda fiduċja fil-fatt li DV joffri garanzija suffiċjenti għall-għestjoni soda u prudenti tal-imprizi ta' investment, b'hekk ma hijiex intiża biex dan jiġi ppenalizzat, iżda biex jiġu evitati riskji għas-sistema finanzjarja u għall-investituri. Anki sa fejn id-deċiżjoni tikkonstata li DF għaldaqstant ma huwiex adatt biex jeżegwixxi funzjonijiet ta' tmexxija f'waħda mill-imprizi ssorveljati mis-CSSF, id-deċiżjoni ma għandha ebda għan repressiv karatteristiku għad-dritt kriminali. Għall-kuntrarju, dan l-effett legali jirriżulta direttament mid-Direttiva 2004/39, li skontha l-persuni ta' reputazzjoni tajba biss għandhom jassumu tali funzjonijiet. It-talba lil DV sabiex jirriżenja mill-pożizzjonijiet korrispondenti hija l-konsegwenza neċessarja għall-finijiet tal-evitar effettiv tar-riskji u l-miżura l-inqas restrittiva meta mqabbla mal-irtirar tal-awtorizzazzjoni tal-impriza ta' investment.

65. Lanqas l-interessi legali protetti f'dan il-każ ma jwasslu sabiex id-deċiżjoni tas-CSSF tal-4 ta' Jannar 2010 tiġi kklassifikata bħala waħda kriminali. Dan għaliex il-protezzjoni tal-investituri u l-istabbiltà tas-suq finanzjarju normalment huma ggarantiti kemm mid-dritt kriminali kif ukoll mid-dritt amministrattiv.

66. Għal dak li jirrigwarda t-tielet “kriterju Engel”, in-natura u s-severità tal-miżura imposta, il-QEDB tiegħu inkunsiderazzjoni l-piena massima imposta b'mod astratt fuq il-ksur<sup>34</sup>. Meta din il-premessa tiġi applikata għall-każ preżenti, wieħed jiltaqa' ma' diffikultajiet peress li ma huwiex ċar mid-deċiżjoni preliminari li d-deċiżjoni hija bbażata fuq regola li tistabbilixxi skala ta' pieni jew li tqiegħed id-deċiżjoni f'rabta ġerarkika ma' miżuri oħra. Għall-kuntrarju d-deċiżjoni timplimenta l-kundizzjoni ta' awtorizzazzjoni skont l-Artikolu 9(1)(1) tad-Direttiva. F'dan ir-rigward, il-każ preżenti huwa differenti wkoll mis-sentenzi tal-QEDB dwar is-sanzjonijiet imposti minn awtoritajiet ta' sorveljanza tas-swieq finanzjarji<sup>35</sup>.

30 Ara s-sentenza tal-5 ta' Ġunju 2012, Bonda (C-489/10, EU:C:2012:319, punt 39) u, barra minn hekk, is-sentenzi tal-QEDB tal-21 ta' Frar 1984, Öztürk vs Il-Ġermanja (ECLI:CE:ECHR:1984:0221JUD000854479, § 53), tal-24 ta' Frar 1992, Bendenoun vs Franza (ECLI:CE:ECHR:1994:0224JUD001254786, § 47) u tal-10 ta' Ġunju 1996, Benham vs Ir-Renju Unit (ECLI:CE:ECHR:1996:0610JUD001938092, § 56).

31 Jekk din il-kundizzjoni ma tkunx issodisfatta, jew ma tibqax issodisfatta, l-awtorità kompetenti tista' tirrifuza l-awtorizzazzjoni tal-impriza ta' investment [ara l-Artikolu 7(1) u l-Artikolu 9(3) tad-Direttiva] jew tirtiraha sussegwentement [ara l-Artikolu 8(1)(c) tad-Direttiva].

32 Ara l-premessa 17 kif ukoll il-premessi 2, 31, 44 u 71 tad-Direttiva 2004/39.

33 Ara l-Artikoli 16 u 17 tad-Direttiva 2004/39.

34 Ara l-QEDB, sentenza tad-9 ta' Ottubru 2008, Ezech u Connors vs Ir-Renju Unit (ECLI:CE:ECHR:2003:1009JUD003966598, § 120).

35 Ara l-QEDB, sentenzi tal-11 ta' Ġunju 2009, Dubus S.A. vs Franza (ECLI:CE:ECHR:2009:0611JUD000524204) u tal-4 ta' Marzu 2014, Grande Stevens vs L-Italja (ECLI:CE:ECHR:2014:0304JUD001864010), li huma differenti wkoll mill-każ preżenti minhabba li s-CSSF ma hijiex qorti.

67. Jekk wiehed iqis in-natura tad-deċiżjoni meħuda hawnhekk, l-ewwel nett huwa ċar li l-konstatazzjoni tan-nuqqas ta' reputazzjoni tajba u l-ordni għal riżenja minn funzjonijiet ta' tmexxija f'imprizi ta' investiment ma hija konnessa ma' ebda multa jew piena ta' prigunerija. Anki fil-każ ta' nuqqas ta' konformità, dawn is-sanzjonijiet tipiċi għad-dritt kriminali ma humiex imposti. Barra minn hekk, id-dritt kriminali jirrikonoxxi wkoll projbizzjonijiet li wiehed jeżerċita professjoni. Madankollu, dan ma jfissirx li kull deċiżjoni li jkollha effetti negattivi fuq l-għażla libera tal-attività professjonali tal-persuna kkonċernata għandha awtomatikament taqa' taħt id-dritt kriminali. Fil-fatt, restrizzjonijiet fuq il-libertà professjonali permezz ta' kundizzjonijiet ta' awtorizzazzjoni b'rabta ma' persuni huma tipiċi wkoll għad-dritt amministrattiv u b'mod partikolari d-dritt li jirregola l-prevenzjoni tar-riskji.

68. Jekk titqies is-severità tad-deċiżjoni meħuda f'dan il-każ, għandu jingħad li din għandha konsegwenzi estensivi għall-persuna kkonċernata. Id-destinatarja ma tissodisfax il-prerekwiżit sabiex tkun attiva f'funzjoni ta' tmexxija f'imprizi ta' investiment u għandha tirriżenja mill-pożizzjonijiet korrispondenti. Dan jista' jirriżulta f'telf finanzjarju u f'effett hażin fuq l-immagħni pubblika tad-destinatarja tad-deċiżjoni.

69. Minkejja dan, għandu jitqies il-fatt li d-deċiżjoni tikkonċerna biss ċerti attivitajiet fi hdan qasam professjonali wiehed. DV la huwa pprojbit milli jassumi funzjonijiet ohra f'imprizi ta' investiment u lanqas milli jeżerċita l-professjoni ta' avukat. Barra minn hekk, it-telf finanzjarju jkun mistenni wkoll li kieku l-awtorità ta' sorveljanza ma talbitx lil DV jirreżenja, iżda rtirat l-awtorizzazzjoni tal-impriza ta' investiment. Hija tkun awtorizzata tagħmel dan skont l-Artikolu 8(1)(ċ) tad-Direttiva, jekk l-impriza ta' investiment tkompli timpjega lil DV bi ksur tar-rekwiżiti tad-Direttiva 2004/39. Finalment, huwa importanti wkoll il-fatt li d-deċiżjoni tas-CSSF ma teskludix lil DV minn funzjonijiet ta' tmexxija għal żmien kunsiderevoli jew b'mod permanenti. Għall-kuntrarju hija tinkorpora l-opinjoni legali tas-CSSF fil-mument tad-deċiżjoni. Għandha tittiehed deċiżjoni mill-ġdid dwar il-kapaċità ta' DV jekk impriza ta' investiment li fi hdanha huwa jkollu pożizzjoni ta' tmexxija titlob approvazzjoni mingħand is-CSSF jew jekk impriza approvata jkollha l-intenzjoni li timpjegah f'funzjoni ta' din in-natura. Barra minn hekk għandu jitqies li d-deċiżjoni tas-CSSF, kif ikkonfermat ir-rappreżentanta ta' din l-awtorità fis-seduta, ma ġietx ippubblikata. L-effetti negattivi tad-deċiżjoni fuq ir-reputazzjoni tad-destinatarju mal-pubbliku b'hekk ma humiex konsegwenza diretta tad-deċiżjoni.

70. Fid-dawl ta' dawn il-kunsiderazzjonijiet, f'dan il-każ ma hijiex ikkonċernata projbizzjoni tal-eżerċizzju ta' attività professjonali li taqa' taħt id-dritt kriminali. Għalhekk l-applikazzjoni tat-tielet "kriterju Engel" lanqas ma twassal sabiex id-deċiżjoni tas-CSSF tal-4 ta' Jannar 2010 jkollha natura kriminali.

71. Finalment, l-ewwel domanda preliminari, meta tingħata interpretazzjoni "sostantiva", għandha tingħata risposta fis-sens li l-espressjoni "każijiet koperti bil-liġijiet kriminali" ma tkoprix is-sitwazzjoni preżenti. Jekk il-Qorti tal-Ġustizzja tafferma n-natura kriminali tad-deċiżjoni, dan iġib miegħu l-konsegwenza li l-Artikolu 54 tad-Direttiva 2004/39 ma jipprekludix l-iżvelar ta' informazzjoni kunfidenzjali. Peress li l-Artikolu 54 ma jorbotx l-iżvelar tal-informazzjoni f'"każijiet koperti bil-liġijiet kriminali" ma' kundizzjonijiet oħrajn, is-sigriet professjonali jkun prattikament imxejjen f'sitwazzjonijiet ta' natura kriminali. Anki l-indħil fl-investigazzjonijiet u l-proċeduri kriminali nazzjonali rispettivi mbagħad ikun inevitabbli. B'hekk jerga' jirriżulta biċ-ċar li l-interpretazzjoni tal-espressjoni "każijiet koperti bil-liġijiet kriminali" fl-Artikolu 54 tad-Direttiva 2004/39 ma għandhiex tkun ibbażata fuq fehim "sostantiv" iżda fuq approċċ "proċedurali".



#### 4. *Konkluzjoni intermedjarja*

72. B'konformità mal-kunsiderazzjonijiet preċedenti, l-ewwel domanda preliminari għandha tingħata risposta kif ġej:

73. L-espressjoni “kazijiet koperti bil-liġijiet kriminali” li tinsab fl-Artikolu 54(1) u (3) tad-Direttiva 2004/39 ma tkopri ebda sitwazzjoni fejn awtorità nazzjonali ta' sorveljanza tikkonstata li persuna ma hijiex affidabbli u b'hekk ma hijiex adatta biex teżercita funzjonijiet ta' tmexxija f'impriza ssorveljata minnha, u titlob għar-riżenja tagħha mill-pożizzjonijiet korrispondenti.

#### ***B. Fuq it-tieni domanda preliminari – id-dritt għal smiġħ xieraq u għal rimedju effettiv***

74. Permezz tat-tieni domanda tagħha, il-qorti tar-rinviju essenzjalment tixtieq tkun taf jekk il-mod kif jinsab stabbilit is-sigriet professjonali fl-Artikolu 54 tad-Direttiva, fir-rigward tad-dritt ta' aċċess għall-fajl tad-destinatarji ta' miżura bħal dik inkwistjoni, jikkonformax mal-garanziji ta' smiġħ xieraq u ta' rimedju effettiv skont l-Artikoli 47 u 48 tal-Karta kif ukoll l-Artikoli 6 u 13 tal-KEDB.

75. L-ewwel nett għandu jiġi nnotat li l-KEDB ma hijiex strument legali integrat formalment fl-ordinament ġuridiku tal-Unjoni u għaldaqstant l-interpretazzjoni tal-Artikolu 54 tad-Direttiva għandha ssir fid-dawl tal-Artikoli 47 u 48 tal-Karta<sup>36</sup>.

##### *1. Fuq l-Artikolu 47 tal-Karta*

76. Fil-paragrafu 1 tiegħu, l-Artikolu 47 tal-Karta jistabbilixxi d-dritt għal rimedju effettiv quddiem qorti u fil-paragrafu 2 huwa jistabbilixxi d-dritt għal smiġħ xieraq.

77. Id-Direttiva tiżgura li r-rekwiżiti ta' rimedju effettiv skont l-Artikolu 47(1) tal-Karta jiġu osservati. L-Artikolu 52(1) tad-Direttiva jippreskrivi li d-deċizzjonijiet tal-awtoritajiet kompetenti għandhom jinkludu motivazzjoni xierqa u jkun jistgħu jkun s-suġġett ta' rimedju ġudizzjarju. Il-garanzija tal-Artikolu 47(1) tal-Karta b'rabta mal-effettività tar-rimedju hija limitata għall-fatt li jeżisti dritt li tiġi adita qorti, li tkun indipendenti mill-awtorità kompetenti għad-deċiżjoni li tikkawża preġudizzju u li jkollha ġurisdiżjoni sabiex tistharreġ id-deċiżjoni. Il-fatt li dawn il-kundizzjonijiet huma ssodisfatti wkoll fil-każ preżenti huwa evidenti mill-motivazzjoni tad-deċiżjoni tas-CSSF tal-4 ta' Jannar 2010 u mill-proċedura prinċipali.

78. Id-dritt għal smiġħ xieraq imsemmi fl-Artikolu 47(2) tal-Karta l-ewwel nett ikopri l-prinċipju ta' kontradittorju. Skont dan il-prinċipju, il-partijiet fil-proċeduri għandhom id-dritt jaraw il-provi u l-osservazzjonijiet kollha ppreżentati quddiem il-qorti u jiddiskutuhom<sup>37</sup>. Madankollu dan id-dritt ma huwiex affettwat f'kazijiet bħal dak preżenti. Dan peress li l-partijiet ma humiex qed jikkontestaw informazzjoni li sabet ruħha fil-proċeduri ġudizzjarji. B'hekk lanqas ma għandu jkun hemm il-biża' li d-deċiżjoni ġudizzjarja tkun ibbażata fuq fatti u dokumenti li wahda mill-partijiet ma setgħetx issir taf bihom<sup>38</sup>.

<sup>36</sup> Ara s-sentenzi tat-3 ta' Settembru 2015, Inuit Tapiriit Kanatami *et vs* Il-Kummissjoni (C-398/13 P, EU:C:2015:535, punt 46), u tal-15 ta' Frar 2016, N. (C-601/15 PPU, EU:C:2016:84, punti 45 u 46 kif ukoll il-ġurisprudenza ċċitata).

<sup>37</sup> Ara s-sentenzi tal-14 ta' Frar 2008, Varec (C-450/06, EU:C:2008:91, punt 47), u tal-4 ta' Ġunju 2013, ZZ (C-300/11, EU:C:2013:363, punt 55).

<sup>38</sup> Ara s-sentenzi tal-4 ta' Ġunju 2013, ZZ (C-300/11, EU:C:2013:363, punt 56), u tat-2 ta' Dicembru 2009, Il-Kummissjoni *vs* L-Irlanda *et* (C-89/08 P, EU:C:2009:742, punt 52, u l-ġurisprudenza ċċitata).



79. Id-dritt għal smiġh xieraq skont l-Artikolu 47(2) tal-Karta jkopri wkoll il-protezzjoni tad-drittijiet tad-difiża. Din l-espressjoni tal-principju generali tad-dritt tal-Unjoni tinsab b'mod korrispondenti fir-rigward tal-proċeduri amministrattivi fl-Artikolu 41 u fir-rigward tal-proċeduri kriminali fl-Artikolu 48(2) tal-Karta. Il-protezzjoni tad-drittijiet tad-difiża tkopri wkoll id-dritt ta' aċċess għall-fajl.

80. Dan id-dritt, kif muri mill-Artikolu 41(2)(b) tal-Karta, jirreferi għall-fajls li “jikkonċerna[w]” lil persuna. Dawn jinkludu l-informazzjoni u d-dokumenti inkriminanti kollha li fuqhom l-awtorità bbażat id-deċiżjoni tagħha<sup>39</sup>. Barra minn hekk, id-dritt ta' aċċess għall-fajl jinkludi wkoll dokumenti li jiskagunaw<sup>40</sup> u dawk li għalkemm ma ntużawx għall-motivazzjoni tad-deċiżjoni, jinsabu f'rabta oġġettiva magħha<sup>41</sup>. Il-kwistjoni dwar liema fajl hija allokata fih fiżikament l-informazzjoni ma hijiex rilevanti hawnhekk.

81. Id-dokumenti inkwistjoni hawnhekk, fil-fehma ta' DV, għandhom jipprovdu informazzjoni dwar it-tqassim “reali” tar-rwoli meta twaqqfet Luxalpha. Peress li s-CSSF ibbażat id-deċiżjoni tagħha wkoll fuq ir-rwol tad-destinatarju fil-kuntest tal-istabbiliment ta' Luxalpha, l-informazzjoni mitluba b'hekk tikkonċerna dokumenti li potenzjalment jiskagunaw.

82. Is-CSSF madankollu rċeviet dawn id-dokumenti fil-kuntest tal-attività ta' sorveljanza tagħha eżerċitata fuq UBS u Luxalpha. Id-dritt ta' aċċess għall-fajl ma huwiex eskluż minhabba l-fatt li l-informazzjoni tikkonċerna lil terzi. Madankollu, id-drittijiet fundamentali tagħhom għandhom jittieħdu inkunsiderazzjoni. Fil-fatt, id-dritt ta' aċċess għall-fajl ma japplikax b'mod assolut, iżda kif pereżempju juri l-Artikolu 41(2)(b) tal-Karta, huwa sugġett għall-kundizzjoni li jiġi protett l-interessi legittimi tal-kunfidenzjalità kif ukoll tas-sigriet professjonali u kummerċjali.

83. Għaldaqstant, għandu jinstab bilanċ bejn id-dritt ta' aċċess għall-fajl u s-sigriet professjonali. Fil-każ tad-Direttiva 2004/39 l-Artikolu 54 huwa r-riżultat ta' dan il-proċess ta' bilanċjar min-naħa tal-leġiżlatur Ewropew. Għandu jiġi eżaminat jekk f'dan ir-rigward irriżultax bilanċ proporzjonat tal-interessi kunfligġenti fis-sens tal-Artikolu 52(1) tal-Karta.

84. Għandu jitqies il-fatt li l-Artikolu 54 tad-Direttiva ma jagħti ebda prijorità assoluta lis-sigriet professjonali fuq id-dritt ta' aċċess għall-fajl fil-proċeduri amministrattivi. Għalkemm l-Artikolu 54 jipprevedi l-projbizzjoni generali tat-trażmissjoni ta' informazzjoni kunfidenzjali, dejjem jippermetti l-iżvelar f'forma sommarja jew aggregata<sup>42</sup>. Barra minn hekk, l-Artikolu 54 jistabbilixxi diversi eċċezzjonijiet għal din il-projbizzjoni, għalkemm b'mod eżawrjenti, fosthom ukoll il-“każijiet koperti bil-liġijiet kriminali” li diġà ġew diskussi.

85. Id-deċiżjoni tal-awtur tad-Direttiva li jkun hemm ħarsien strett tas-sigriet professjonali hija bbażata fuq il-kunsiderazzjoni li b'dan il-mod mhux biss ser jiġu protetti l-imprizi kkonċernati direttament, iżda ser jiġi ggarantit ukoll il-funzjonament normali tas-suq tal-Unjoni għall-istrumenti finanzjarji<sup>43</sup>.

39 Ara s-sentenza tas-7 ta' Jannar 2004, *Aalborg Portland et vs Il-Kummissjoni* (C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 68).

40 Ara s-sentenzi tas-7 ta' Jannar 2004, *Aalborg Portland et vs Il-Kummissjoni* (C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punti 68, 74 u 75) u tal-25 ta' Ottubru 2011, *Solvay vs Il-Kummissjoni* (C-110/10 P, EU:C:2011:687, punt 49).

41 Ara s-sentenza tas-7 ta' Jannar 2004, *Aalborg Portland et vs Il-Kummissjoni* (C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punti 125 u 126).

42 Ara s-sentenza tat-18 ta' Ġunju 2008, *Hoechst vs Il-Kummissjoni* (T-410/03, EU:T:2008:211, punti 153 u 154) b'rabta mar-rekwizit ta' verżjonijiet mhux kunfidenzjali jew sommarji mhux kunfidenzjali ta' dokumenti.

43 Ara s-sentenza tat-12 ta' Novembru 2014, *Altmann et* (C-140/13, EU:C:2014:2362, punt 33).

86. Il-kwalità tal-informazzjoni trażmessa mill-impriżi ta' investiment lill-awtoritajiet ta' sorveljanza u l-iskambju ta' informazzjoni bejn l-awtoritajiet jiddependu mill-fiduċja fil-kunfidenzjalità tal-informazzjoni trażmessa. B'hekk, mingħajr protezzjoni stretta tas-sigriet professjonali, anki s-sistema ta' sorveljanza tal-impriżi ta' investiment li hija bbażata fuq l-iskambju ta' informazzjoni, u finalment il-protezzjoni mfittxa tal-investituri fis-swieq tal-Unjoni jiġu kompromessi.

87. Barra minn hekk, l-informazzjoni miġbura mill-awtoritajiet ta' sorveljanza jista' jkollha valur ekonomiku għoli. Jekk titnaqqas il-protezzjoni tas-sigriet professjonali, dan jista' jkollu l-effett li jkun hemm abbuż mid-dritt ta' aċċess għall-fajl, sabiex tintuża informazzjoni kunfidenzjali għal skopijiet oħrajn.

88. Fl-istess waqt, wieħed għandu jqijs li l-ħarsien strett tas-sigriet professjonali skont l-Artikolu 54 tad-Direttiva jista' jwassal sabiex id-destinatarju ta' miżura li tikkawża preġudizzju, għall-finijiet tad-difiża tiegħu, jirċievi biss dik l-informazzjoni li tagħtih l-istess awtorità ta' sorveljanza li adottat il-miżura kkontestata. B'dan il-mod, l-awtorità ta' sorveljanza tista' tillimita l-portata tad-drittijiet tad-difiża ġudizzjarja tad-destinatarji tal-miżuri tagħha. Ikun inqas ta' tħassib jekk ikun hemm separazzjoni organizzazzjonali bejn l-awtorità ta' sorveljanza u dik l-awtorità li tadotta l-miżura li tikkawża preġudizzju. F'dan il-każ, is-CSSF hija kompetenti għas-sorveljanza tal-impriżi ta' investiment, tiegħu l-miżuri rilevanti u tiddeciedi dwar l-aċċess għall-informazzjoni<sup>44</sup>. Minħabba li jista' jkun hemm dubji dwar l-imparzjalità tal-awtorità fuq il-livell tal-proċedura amministrattiva, għandu jiġi ggarantit sħarriġ ġudizzjarju effettiv tad-deċiżjoni tagħha<sup>45</sup>.

89. Barra minn hekk, għandu jiġi nnotat li l-awtorità kompetenti diġà tikser is-sigriet professjonali minħabba l-iżvelar tal-informazzjoni inkriminanti li hija tuża sabiex timmotiva d-deċiżjoni tagħha. F'dan il-kontest, jidher li ma huwiex aċċettabbli li l-awtorità tkun tista' tirrifjuta l-iżvelar b'rabta ma' informazzjoni li potenzjalment tiskaġuna li hija relatata mad-deċiżjoni, billi tirreferi b'mod ġenerali għas-sigriet professjonali.

90. Minkejja dan, jien tal-fehma li d-Direttiva 2004/39 tippermetti bilanċ proporzjonat bejn id-drittijiet tad-difiża u l-protezzjoni tas-sigriet professjonali f'każijiet bħal dak inkwistjoni. Dan minħabba li d-drittijiet tad-difiża hawnhekk jistgħu jiġu mħarsa b'mod ieħor minbarra permezz tal-aċċess tad-destinatarju tad-deċiżjoni għad-dokumenti li potenzjalment jiskaġunaw.

91. Huwa minnu li l-Artikolu 54(1) tad-Direttiva, skont il-kliem tiegħu, jipprevedi li l-informazzjoni kunfidenzjali ma tistax tiġi żvelata lil "ebda persuna jew awtorità". B'dan wieħed jista' jifhem ukoll qorti nazzjonali. Izda dan huwa kontradett mill-Artikolu 54(3) tad-Direttiva, billi jistabbilixxi li l-awtorità kompetenti tista' tuża informazzjoni kunfidenzjali fi proċeduri ġudizzjarji li jkollhom x'jaqsmu b'mod speċifiku mal-eżerċizzju tal-funzjonijiet tagħha. Dan huwa ssuġġerit ukoll mill-Artikolu 50(2)(1) tad-Direttiva, peress li jipprevedi s-setgħa li l-kawża titressaq għal prosekuzzjoni kriminali. Għaldaqstant id-Direttiva ma tipprekludix li l-awtorità tagħmel id-dokumenti korrispondenti aċċessibbli għall-qorti li jkollha ġurisdizzjoni f'każijiet bħal dak inkwistjoni. Il-qorti nazzjonali li għandha ġurisdizzjoni mbagħad ikollha l-kompitu li tiddeciedi jekk id-dokumenti għandhomx effett li jiskaġuna u kif jistgħu jiġu inkluzi fil-proċedura b'konformità mad-dritt nazzjonali.

44 Ir-riferiment ta' DV għas-sentenza tal-QEDB tal-11 ta' Ġunju 2009, Dubus S.A. vs Franza (ECLI:CE:ECHR:2009:0611JUD000524204) huwa żgwidat, peress li huwa bbażat fuq is-suppożizzjoni żbaljata li s-CSSF, bħall-Commission bancaire f'dak il-każ (§§ 24 u 55 tas-sentenza), hija qorti fis-sens tal-Artikolu 6(1) KEDB jew l-Artikoli 47 u 48 tal-Karta.

45 Ara s-sentenza tas-16 ta' Mejju 2017, Berlioz Investment Fund (C-682/15, EU:C:2017:373, punt 55) kif ukoll, dwar ir-rekwiżit tal-imparzjalità skont l-Artikolu 47(2) tal-Karta, is-sentenza tal-14 ta' Ġunju 2017, Online Games *et* (C-685/15, EU:C:2017:452, punti 60 sa 64) kif ukoll, b'rabta mal-Artikolu 41(1) tal-Karta, il-konklużjonijiet tiegħi fil-kawża Spanja vs Il-Kunsill (C-521/15, EU:C:2017:420, punti 98 sa 115).

92. Huwa minnu li l-prinċipju ta' smiġh xieraq bħala prinċipju jitlob li din l-informazzjoni tingħadda wkoll lid-destinatarji tal-miżura, biex huma jkunu jistgħu jipprezentaw l-osservazzjonijiet tagħhom dwarha fil-proċedura ġudizzjarja. Restrizzjoni ta' dan id-dritt madankollu tista' tkun iġġustifikata meta tkun ikkonċernata biss informazzjoni li potenzjalment tiskaġunahom u li inkella ma tkunx tista' tiġi inkluża fil-proċedura ġudizzjarja.

93. B'hekk, minn naħa, tista' tinzamm il-protezzjoni stretta tas-sigriet professjonali intiża mid-Direttiva 2004/39. Min-naħa l-oħra, jiġi ggarantit li d-destinatarju ta' miżura bħal dik inkwistjoni f'dan il-każ jingħata smiġh xieraq.

## 2. Fuq l-Artikolu 48 tal-Karta

94. F'dak li jirrigwarda l-Artikolu 48 tal-Karta, għandu jiġi nnotat li huwa jipproteġi l-preżunzjoni ta' innoċenza u d-drittijiet tad-difiża li għandu jibbenefika minnhom "akkużat"<sup>46</sup>, jiġifieri huwa intiż sabiex ikun hemm proċedura kriminali ġenwina.

95. Id-dritt fundamentali b'hekk ma huwiex rilevanti fil-każ preżenti. Dan għaliex la l-proċedura ta' sorveljanza li wasslet għall-adozzjoni tad-deċiżjoni amministrattiva tas-CSSF ta' natura preventiva, u lanqas il-proċedura amministrattiva ġudizzjarja dwar l-eżami ta' din id-deċiżjoni ma għandhom jiġu kklassifikati bħala proċeduri kriminali.

96. Anki meta tkun ikkonċernata tali proċedura, l-Artikolu 48 tal-Karta ma jipprekludix il-forma tas-sigriet professjonali fl-Artikolu 54 tad-Direttiva. Dan għaliex ftali każ il-proposta tiegħi li tingħata interpretazzjoni "proċedurali" tal-"każijiet koperti bil-liġijiet kriminali" fis-sens tal-Artikolu 54(1) u (3) tad-Direttiva tkun tippermetti l-iżvelar ta' informazzjoni kunfidenzjali lill-awtoritajiet kriminali. Huma mbagħad l-awtoritajiet kriminali li għandhom jgħaddu lill-akkużat l-informazzjoni meħtieġa għall-ħarsien tad-drittijiet tiegħu b'konformità mad-dritt nazzjonali dwar il-proċedura kriminali.

## 3. Konklużjoni intermedjarja

97. Finalment, it-tieni domanda preliminari għandha tingħata risposta fis-sens li l-awtorità ta' sorveljanza kompetenti tista' tirrifjuta li tiżvela informazzjoni kunfidenzjali li potenzjalment tiskaġuna lid-destinatarju ta' miżura bħal dik inkwistjoni fil-każ preżenti, billi tinvoka s-sigriet professjonali taht l-Artikolu 54(1) tad-Direttiva, meta ma tkun tapplika ebda waħda mill-eċċezzjonijiet previsti fl-Artikolu 54 tad-Direttiva u d-drittijiet tad-difiża tad-destinatarju tal-miżura jkunu jistgħu jiġu mħarsa mod ieħor.

## V. Konklużjoni

98. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi preliminari tal-Cour administrative (qorti amministrattiva, il-Lussemburgu) kif ġej:

- 1) L-espressjoni "każijiet koperti bil-liġijiet kriminali" li tinsab fl-Artikolu 54(1) u (3) tad-Direttiva 2004/39/KE ma tkopri ebda sitwazzjoni fejn awtorità nazzjonali ta' sorveljanza tikkonstata li persuna ma hijiex affidabbli u b'hekk ma hijiex adatta biex teżerċita funzjonijiet ta' tmexxija f'impriza ssorveljata minnha, u titlob għar-rizenja tagħha mill-pożizzjonijiet korrispondenti.

<sup>46</sup> Ara s-sentenza tas-17 ta' Diċembru 2015, WebMindLicenses (C-419/14, EU:C:2015:832, punt 83).

- 2) L-awtorità ta' sorveljanza kompetenti tista' tirrifjuta li tiżvela informazzjoni kunfidenzjali li potenzjalment tiskaġuna lid-destinatarju ta' deċiżjoni, li permezz tagħha hija kkonstatat li huwa ma għadux affidabbli u b'hekk ma huwiex adatt biex jeżerċita funzjonijiet ta' tmexxija f'impriza ssorveljata minnha, u b'hekk ikollu jirreżenja mill-pożizzjonijiet korrispondenti, billi tinvoka s-sigriet professjonali taht l-Artikolu 54(1) tad-Direttiva 2004/39, meta ma tkun tapplika ebda waħda mill-eċċezzjonijiet previsti fl-Artikolu 54 tad-Direttiva u d-drittijiet tad-difiża tad-destinatarju tal-miżura jkunu jistgħu jigu mħarsa mod ieħor.